

‘દાદાજી’ ના નામનો રે

‘દાદાજી’ના નામનો રે, સંગ સત્ લાગ્યો જીવનમાં;
હવે નથી બાધલી પંચાત, રંગ ખરો વ્યાખ્યો ઉમંગમાં.

‘દાદા’નું નામ સુણી સત્સંગમાં જતાં,
તે દી મળ્યા વીતરાગ;
હૈયું નથી હાથ મારું, કોને કહું વાત ?
હવે ઊછળે છે આત્મ-ઉલ્લાસ.

“અ-કરમ-જ્ઞાની”નો રે, વ્યક્ત આત્મા ભાળ્યો જીવનમાં;
ખીલી ઊઠ્યો મન-પરાગ બાગ, અંતરાત્મા ઠરિયો સમજમાં. – ‘દાદાજી’ ના...

જન્માંતર વેડફી સત્સંગમાં જતાંવેંત,
મળ્યા જ્યારે ચૌદ લોકી નાથ;
દર્શન થતાંવેંત પાવન થઈ ગયા,
મરી ગયા મરવાના ભડકાટ.

‘અ-કરમ-વિજ્ઞાન’નો રે, સંજીવાત્મ જન્મ્યો અજન્મા;
હવે રહ્યું કેવળજ્ઞાન, મોક્ષમાર્ગ આવ્યો દર્શનમાં. – ‘દાદાજી’ ના...

જ્ઞાનાર્ક ઝરતી પૂનમની રાતે,
રમવા નીસર્યા રાસ;
શુદ્ધાત્મા થાતાં પુદ્ગલ ખોવાણું,
તે ‘દી’ ની આ વાત.

વિક્રમ રસથાળનો રે, સ્વાદ પ્રથમ ચાખ્યો ચેતનમાં;
પુદ્ગલિક મીટ્યો મોહારાધ, કૃપા મિલી આજ્ઞા પંચકમાં. – ‘દાદાજી’ ના...

